



Gabra tal-ġurisprudenza

KONKLUŻJONIJIET TAL-AVUKATA ĠENERALI MEDINA

ippreżentati fil-15 ta' Diċembru 2022¹

Kawża C-772/21

UAB “Brink’s Lithuania”

(talba għal deċiżjoni preliminari mressqa mil-Lietuvos vyriausiasis administracinis teismas
(il-Qorti Amministrattiva Suprema tal-Litwanja))

(Talba għal deċiżjoni preliminari – Protezzjoni mill-iffalsifikar tal-euro – Regolament (KE)
Nru 1338/2001 – Artikolu 6(1) – Fornituri ta' servizzi ta' hlaq li l-attività tagħhom hija
l-immaniġġar u d-distribuzzjoni ta' karti tal-flus lill-pubbliku – Interpretazzjoni tal-Artikolu 6(2)
tad-Deciżjoni BĊE/2010/14 – Identifikazzjoni ta' karti tal-flus tal-euro li ma humiex adattati
għaċ-ċirkulazzjoni – Verifika awtomatizzata tal-kundizzjoni tal-karti tal-flus –
Standards minimi ppubblikati fuq is-sit internet tal-BĊE u emendati perġodikament – Kamp ta'
applikazzjoni *ratione personae* – Portata tal-obbligi tal-cash handlers – Saħħa vinkolanti –
Prinċipju ta' ċertezza legali)

I. Introduzzjoni

1. It-talba għal deċiżjoni preliminari tirrigwarda l-interpretazzjoni tad-Deciżjoni BĊE/2010/14², li tistabbilixxi r-regoli u l-proċeduri komuni dwar l-awtenticità u l-verifika tal-kundizzjoni tal-karti tal-flus f'euro skont l-Artikolu 6(1) tar-Regolament Nru 1338/2001³.

2. Din it-talba tressqet fil-kuntest ta' kawża bejn, minn naħa, UAB “Brink’s Lithuania” (iktar 'il quddiem “Brink’s Lithuania”)⁴, u min-naħa l-oħra, il-Lietuvos bankas (il-Bank tal-Litwanja) dwar deċiżjoni⁵ li permezz tagħha dan tal-aħħar ordna lil Brink’s Lithuania tiżgura li l-livell ta' tolleranza tal-magni tagħha li jimmaniġġjaw il-karti tal-flus, użati għall-verifika awtomatizzata tal-kundizzjoni tal-karti tal-flus tal-euro intiżi għar-riċirkulazzjoni, ma jaqbiż il-5 %.

¹ Lingwa originali: l-Ingliż.

² Deciżjoni tal-Bank Ċentrali Ewropew (BĊE/2010/14) (2010/597/UE) tas-16 ta' Settembru 2010 dwar il-verifika tal-awtenticità u l-kundizzjoni u r-riċirkulazzjoni tal-karti tal-flus tal-euro (ĠU 2010, L 267, p. 1), kif emendata permezz tad-Deciżjoni tal-Bank Ċentrali Ewropew (BĊE/2012/19) (2012/507/UE) tas-7 ta' Settembru 2012 (ĠU 2012, L 253, p. 19) (iktar 'il quddiem id-“Deciżjoni BĊE/2010/14”).

³ Regolament tal-Kunsill (KE) Nru 1338/2001 tat-28 ta' Ġunju 2001 li jstabilixxi miżuri neċessarji għall-protezzjoni mill-iffalsifikar ta' l-euro (ĠU Edizzjoni Speċjali bil-Malti, Kapitolu 19, Vol. 4, p. 152), kif emendat bir-Regolament tal-Kunsill (KE) Nru 44/2009 tat-18 ta' Diċembru 2008 (ĠU 2009, L 17, p. 1).

⁴ Brink’s Lithuania tagħxi fil-kawża prinċipali bħala s-suċċessur legali ta' UAB “G4S Lietuva”.

⁵ Deciżjoni Nru V2019/(30.90)-394-I tat-28 ta' Frar 2019, intitolata “Ordni indirizzata lil UAB ‘G4S Lietuva’” (iktar 'il quddiem id-“deciżjoni kkontestata”).

3. F'din il-kawża, il-Qorti tal-Ġustizzja hija mitluba tiddetermina jekk l-Artikolu 6(2) tad-Deċiżjoni BĊE/2010/14 u, b'mod partikolari, l-istandards minimi stabbiliti mill-Bank Ċentrali Ewropew (BĊE) fid-dawl tal-verifika awtomatizzata tal-kundizzjoni tal-karti tal-flus f'euro, fis-sens ta' din id-dispożizzjoni, japplikawx għall-cash handlers. Jekk dan ma huwiex il-każ, il-Qorti tal-Ġustizzja hija mistiedna sussegwentement teżamina jekk l-Artikolu 6(2) tad-Deċiżjoni BĊE/2010/14, moqri flimkien mal-Artikolu 3(5) tal-istess deċiżjoni, jipprekludix dispożizzjoni tad-dritt nazzjonali li teżigi li l-cash handlers josservaw dawn l-istandards minimi. Fl-aħħar nett, il-qorti tar-rinviju tistaqsi jekk l-istandards minimi tal-BĊE u tal-Artikolu 6(2) tad-Deċiżjoni BĊE/2010/14 humiex validi u, għaldaqstant, ġuridikament vinkolanti fid-dawl tal-prinċipju ta' ċertezza legali u tal-Artikolu 297(2) TFUE.

II. Il-kuntest ġuridiku

A. *Id-dritt tal-Unjoni Ewropea*

1. *Ir-Regolament Nru 1338/2001*

4. Ir-Regolament Nru 1338/2001 jistabbilixxi miżuri neċessarji bil-għan li ċ-ċirkulazzjoni tal-karti ta' flus u ta' muniti f'euro jkun b'tali mod li jipproteġihom mill-iffalsifikar⁶.

5. L-Artikolu 6 tar-Regolament Nru 1338/2001, intitolat "Obbligi relattivi għall-istituzzjonijiet ta' kreditu li jieħdu sehem fit-trattament u l-kunsinna lill-pubbliku ta' karti ta' flus u muniti", jipprovdi, fil-paragrafi 1 u 2 tiegħu:

"1. L-istituzzjonijiet ta' kreditu u, fil-limitu tal-attività ta' pagament tagħhom, il-fornituri l-oħra ta' servizzi ta' pagament, kif ukoll l-aġenti ekonomiċi l-oħra kollha li jieħdu sehem fit-trattament u l-kunsinna lill-pubbliku ta' karti ta' flus u muniti, li jinkludu:

[...]

– it-trasportaturi ta' fondi,

[...]

għandu jkollhom l-obbligu li jiżguraw l-awtentiċità tal-karti ta' flus u l-muniti tal-euro li jirċievu u jkun bi ħsiebhom li jqiegħdu mill-ġdid fiċ-ċirkolazzjoni u li joqogħdu attenti biex jinstabu flus foloz.

Għall-karti ta' flus tal-euro, dan il-kontroll għandu jsir f'konformità mal-proċeduri ddefiniti mill-BĊE.

L-istituzzjonijiet u l-aġenti ekonomiċi msemmija fl-ewwel subparagrafu għandhom l-obbligu li jirtiraw miċ-ċirkolazzjoni l-karti ta' flus u l-muniti tal-euro kollha li jkunu rċevew li jkunu jafu, jew li għandhom biżżejjed raġunijiet għalfejn jaħsbu li huma foloz. Huma għandhom jgħadduhom immedjatament lill-awtoritajiet nazzjonali kompetenti.

⁶ Artikolu 1 tar-Regolament Nru 1338/2001.

[...]

2. L-Istati Membri għandhom jieħdu l-miżuri neċessarji sabiex jassiguraw li l-istituzzjonijiet li jidhru fl-ewwel paragrafu li jonqsu milli iwettqu dmirijiethom skond l-imsemmi paragrafu huma suġġetti għal sanzjonijiet effettivi, proporzjonati u deterrenti.”

2. Id-Deciżjoni BCE/2010/14

6. Il-premessa 2 tad-Deciżjoni BCE/2010/14 tistabbilixxi:

“Biex tiġi protetta l-integrità tal-karti tal-flus tal-euro u biex tkun possibbli l-identifikazzjoni xierqa ta’ flus foloz, il-karti tal-flus tal-euro fiċ-ċirkulazzjoni għandhom jinżammu f’kundizzjoni tajba biex jiġi żgurat li l-awtenticià tagħhom tkun tista’ tiġi vverifikata b’mod sempliċi u affidabbli, u għalhekk il-karti tal-flus tal-euro għandhom jiġu vverifikati għall-kundizzjoni. Barra minn dan, il-karti tal-flus tal-euro foloz għandhom jiġu skoperti malajr u jiġu mgħoddija lill-awtoritajiet nazzjonali kompetenti.”

7. L-Artikolu 1 tad-Deciżjoni BCE/2010/14, intitolat “Ambitu”, jipprovdi:

“Din id-Deciżjoni tistabbilixxi regoli u proċeduri komuni dwar il-verifika tal-awtenticià u l-kundizzjoni u r-riċirkulazzjoni ta’ karti tal-flus tal-euro taħt l-Artikolu 6(1) tar-Regolament (KE) Nru 1338/2001.”

8. L-Artikolu 2 ta’ din id-deciżjoni, intitolat “Definizzjonijiet”, jipprovdi:

“Għall-finijiet ta’ din id-Deciżjoni:

1. ‘BCN’ tfisser il-bank ċentrali nazzjonali ta’ Stat Membru li l-valuta tiegħu hija l-euro.
2. ‘Cash handlers’ tfisser l-istituzzjonijiet u l-aġenti ekonomiċi msemmijin fl-Artikolu 6(1) tar-Regolament (KE) Nru 1338/2001.
3. ‘Riċirkulazzjoni’ tfisser l-azzjoni, minn cash handlers, li jergħu jpoġġu fiċ-ċirkulazzjoni, direttament jew indirettament, karti tal-flus tal-euro li jkunu rċevew, jew mill-pubbliku bħala hla jew bħala depożitu f’kont bankarju, jew mingħand cash handler ieħor.
4. ‘Magna li timmaniġġja l-karti tal-flus’ tfisser magna mhaddma mill-klijent jew mill-persunal kif iddefinit fl-Anness I.
5. ‘Tip ta’ magna li timmaniġġja l-karti tal-flus’ tfisser magna li timmaniġġja l-karti tal-flus li tista’ tingħaraf minn magni oħrajn li jimmaniġġjaw il-karti tal-flus kif deskritt fl-Anness I.
6. ‘Proċeduri ta’ prova komuni’ tfisser il-proċeduri ta’ prova, kif speċifikat mill-BCE, li jiġu applikati mill-BCNi biex jiġu eżaminati tipi ta’ magni li jimmaniġġjaw il-karti tal-flus.

[...]

11. ‘Karti tal-flus tal-euro li mhumiex f’kundizzjoni tajba’ tfisser karti tal-flus tal-euro li huma kkunsidrati bħala li mhumiex f’kundizzjoni tajba għar-riċirkulazzjoni wara l-verifika tal-kundizzjoni kif imsemmi fl-Artikolu 6.

[...]

9. L-Artikolu 3 tad-Deciżjoni BCE/2010/14, intitolat “Prinċipji ġenerali”, jistabbilixxi, fil-paragrafi 1 u 3 sa 5 tiegħu:

“1. L-obbligu ta’ cash handlers biex jivverifikaw il-karti tal-flus tal-euro għall-awtentività u l-kundizzjoni għandu jiġi mwettaq skont il-proċeduri stabbiliti f’din id-Deciżjoni.

[...]

3. Il-verifika tal-awtentività u l-kundizzjoni għandha ssir jew minn tip ta’ magna li timmaniġġja l-karti tal-flus li tkun giet iġġudata b’suċċess minn BCN, jew manwalment minn membru tal-persunal imħarreg.

4. Il-karti tal-flus tal-euro jistgħu jiġu rricirkulati biss permezz ta’ magni mħaddmin mill-klijent jew magni li jagħtu l-flus kontanti jekk ikunu ġew ivverifikati għall-awtentività u l-kundizzjoni minn tip ta’ magna li timmaniġġja l-karti tal-flus li tkun giet iġġudata b’suċċess minn BCN u kklassifikata bħala ġenwina u f’kundizzjoni tajba [...].

5. Magni mħaddmin mill-persunal, meta użati għall-finijiet ta’ verifika tal-awtentività u l-kundizzjoni, u magni mħaddmin mill-klijenti jistgħu jiġġudmu minn kaxxiera biss jekk ikunu ġew ittestjati b’suċċess minn BCN u elenkati fuq il-websajt tal-BCE kif stabbilit fl-Artikolu 9(2). Il-magni għandhom jintużaw biss għad-denominazzjonijiet u s-serje ta’ karti tal-flus tal-euro elenkati fuq il-websajt tal-BCE għall-magni korrispondenti, bl-issettjar standard tal-fabbrika, inkluż kwalunkwe aġġornamenti tagħhom, li jkunu ġew ittestjati b’suċċess sakemm ma jiġux miftehma programmazzjonijiet aktar stretti bejn il-BCN u l-kaxxier.”

10. L-Artikolu 6 tad-Deciżjoni BCE/2010/14, intitolat “Identifikazzjoni ta’ karti tal-flus tal-euro li mhumie x f’kundizzjoni tajba”, jipprovdi, fil-paragrafi 1 sa 3 tiegħu:

“1. Verifika tal-kundizzjoni b’mod manwali għandha titwettaq skont l-istandards minimi stabbiliti f’Anness III.

2. Verifika tal-kundizzjoni awtomatizzata għandha titwettaq minn magna li timmaniġġja l-karti tal-flus skont l-istandards minimi li huma ppubblikati fuq il-websajt tal-BCE u emendati minn żmien għal żmien.

3. BCN jista’, wara li jkun informa l-BCE, jistipula standards aktar stretti għal denominazzjoni jew serje ta’ karti tal-flus tal-euro waħda jew aktar jekk dan huwa ġġustifikat, pereżempju min deterjorazzjoni fil-kwalità tal-karti tal-flus tal-euro fiċ-ċirkolazzjoni fl-Istat Membru tiegħu. Dawn l-istandards aktar stretti għandhom ikunu ppubblikati fuq il-websajt ta’ dak il-BCN.”

11. L-Artikolu 9 ta’ din l-istess deciżjoni, intitolat “Proċeduri ta’ prova komuni tal-Eurosistema għall-magni għall-immaniġġjar tal-karti tal-flus”, jistabbilixxi, fil-paragrafi 1 sa 3:

“1. Tipi ta’ magni li jimmaniġġjaw il-flus għandhom jiġu pprovati mill-BCNi skont il-proċeduri ta’ prova komuni.

2. It-tipi kollha ta’ magni li jimmaniġġjaw il-karti tal-flus li jkunu għaddew mill-prova għandhom jiġu elenkati fuq is-sit elettroniku tal-BCE matul il-perijodi ta’ validità tar-riżutati tal-eżami, kif

imsemmi fil-paragrafu 3. Tip ta' magna li timmaniġġja l-karti tal-flus li matul dan il-perijodu ma tkunx tista' tidentifika l-karti tal-flus tal-euro foloz kollha magħrufin mill-Eurosistema għandha titneħħa mil-lista skont proċedura speċifikata mill-BĊE.

3. Fejn tip ta' magna li timmaniġġja l-karti tal-flus hija ttestjata b'eżitu pożittiv, ir-rizultati tat-test għandhom ikunu validi maż-żona tal-euro kollha għal sena mill-aħħar tax-xahar li fih ikun twettaq it-test, sakemm hija tibqa' kapaċi tagħraf il-karti tal-flus tal-euro foloz kollha magħrufin lill-Eurosistemas matul dan il-perjodu."

12. L-Artikolu 10 tad-Deciżjoni BĊE/2010/14, intitolat "Attivitajiet ta' monitoraġġ tal-Eurosistema u miżuri korrettivi", jipprevedi, fil-paragrafi 1 u 3 tiegħu:

"1. Bla hsara għar-rekwiziti tal-ligi nazzjonali, BĊNi huma awtorizzati (i) biex jagħmlu spezzjonijiet fil-post, inklużi dawk mhux imħabbrin, fil-postijiet tal-cash handlers biex jimmonitorjaw il-magni li jimmaniġġjaw il-flus tagħhom, partikolarment il-kapaċità tal-magni biex jivverifikaw l-awtenticità u l-kundizzjoni u biex jiġu rintraċċati karti tal-flus tal-euro suspettati li huma foloz u karti tal-flus tal-euro li mhumieq awtentikati b'mod ċar lid-detentur ta' kont; u (ii) biex jivverifikaw il-proċeduri li jirregolaw l-operazzjoni u l-kontroll tal-magni li jimmaniġġjaw il-flus, it-trattament ta' karti tal-flus tal-euro verifikati u kull verifika manwali tal-awtenticità u l-kundizzjoni.

[...]

3. Fejn BĊN jagħraf non-konformità minn kaxxier mad-dispożizzjonijiet ta' din id-Deciżjoni, huwa għandu jitlob l-adozzjoni ta' miżuri korrettivi mill-kaxxier fi żmien speċifikat. Sakemm tiġi rrettifikata n-non-konformità, il-BĊN li jagħmel it-talba jista', f'isem il-BĊE, jipprojbixxi lill-kaxxier milli jirriċirkola d-denominazzjoni(jiet) tal-karti tal-flus tal-eur tas-serje kkonċernata. Jekk in-non-konformità hija dovuta għal nuqqas tat-tip ta' magna li timmaniġġja l-karti tal-flus, dan jista' jwassal għat-tneħħija tagħha mil-lista li għaliha ssir referenza fl-Artikolu 9(2)."

3. *Id-Deciżjoni BĊE/2012/19*

13. Id-Deciżjoni BĊE/2012/19 emendat id-Deciżjoni BĊE/2010/14. B'mod partikolari, il-premessa 3 tad-Deciżjoni BĊE/2012/19 tgħid:

"L-istandards minimi għall-verifika awtomatizzata tal-kundizzjoni tal-karti tal-flus tal-euro, kif stabbiliti f'Anness IIIa tad-Deciżjoni BĊE/2010/14, jikkostitwixxu rekwiziti li japplikaw għall-funzjonalitajiet tal-magni li jimmaniġġjaw il-karti tal-flus. Għalhekk huma ta' interess biss għal manifatturi ta' magni li jimmaniġġjaw il-karti tal-flus u ma għandhom ebda impatt fuq il-proċeduri tal-verifika tal-awtenticità u l-kundizzjoni stabbiliti fid-Deciżjoni BĊE/2010/14, li magħha jridu jikkonformaw il-cash handlers. Billi jinsabu barra l-ambitu tad-Deciżjoni BĊE/2010/14, l-istandards minimi għall-verifika awtomatizzata tal-kundizzjoni għandhom jiġu integrati fir-regoli u l-proċeduri għall-ittestjar ta' magni li jimmaniġġjaw il-karti tal-flus, għall-gbir ta' dejta u l-monitoraġġ."

4. *Il-Linji Gwida BĊE/2010/NP16 u l-istandards minimi*

14. Il-Linji Gwida BĊE/2010/NP16 jistabbilixxu r-regoli u l-proċeduri għat-testijiet mwettqa fuq il-magni li jimmaniġġjaw il-karti tal-flus, il-ġbir tad-data u s-sorveljanza⁷.

15. L-Artikolu 2 tal-Linji Gwida BĊE/2010/NP16, intitolat “Testijiet għal magni li jimmaniġġjaw il-karti tal-flus”, jipprovdi, fil-paragrafu 1 tiegħu:

“1. Fuq talba tal-manifatturi, il-BĊN għandhom iwettqu testijiet ta’ verifika tat-tipi ta’ magni li jimmaniġġjaw il-karti tal-flus qabel u wara l-installazzjoni tagħhom mill-cash handlers. [...]” [traduzzjoni mhux uffiċjali]

16. L-Artikolu 2a tal-Linji Gwida BĊE/2010/NP16, intitolat “Standards minimi għall-verifika awtomatizzata tal-kundizzjoni”, jipprovdi:

“L-istandards minimi għall-verifika awtomatizzata tal-kundizzjoni permezz ta’ magni li jimmaniġġjaw il-karti tal-flus, imsemmija fl-Artikolu 6 tad-Deċiżjoni BĊE/2010/14 huma ddefiniti mill-Eurosistema, jinsabu fl-Anness IV ta’ dawn il-Linji Gwida u huma ppubblikati fuq is-sit internet tal-BĊE.” [traduzzjoni mhux uffiċjali]

17. L-Anness IV tal-Linji Gwida BĊE/2010/NP16 jipprovdi:

“Dan l-anness jistabbilixxi standards minimi għall-verifika awtomatizzata tal-kundizzjoni ta’ karti tal-flus tal-euro permezz ta’ magni li jimmaniġġjaw il-karti tal-flus.

Matul il-verifiki tal-kundizzjoni, ma humiex f’kundizzjoni tajba karti tal-flus tal-euro b’xi difett li fir-rigward tiegħu rekwiżit obligatorju għe ddefinit kif stabbilit hawn isfel.

Il-livell ta’ tolleranza aċċettabbli għall-verifiki tal-kundizzjoni minn magni li jimmaniġġjaw il-karti tal-flus huwa ta’ 5 %. Dan ifisser li massimu ta’ 5 % tal-karti tal-flus tal-euro li ma jissodisfawx il-kriterju ta’ kundizzjoni jistgħu jiġu kklassifikati ħażin mill-magni u mqiegħda fost il-karti tal-flus f’kundizzjoni tajba.” [traduzzjoni mhux uffiċjali]

18. Il-kontenut tal-Anness IV tal-Linji Gwida BĊE/2010/NP16 għe ppubblikat mill-BĊE fuq is-sit internet tiegħu taħt it-titolu “Standards minimi għall-verifika awtomatizzata tal-kundizzjoni tal-karti tal-flus tal-euro bil-magni li jimmaniġġjaw il-karti tal-flus”⁸.

B. *Id-dritt Litwan*

19. L-Artikolu 6(3) tal-Lietuvos banko įstatymas (il-Liġi dwar il-Bank tal-Litwanja)⁹ jipprovdi:

“Il-Bank tal-Litwanja għandu jissorvelja kif il-cash handlers, jiġifieri l-istituzzjonijiet imsemmija fl-Artikolu 6(1) tar-Regolament (Nru 1338/2001) (iktar ’il quddiem il-‘cash handlers’), josservaw

⁷ Linji Gwida tal-Bank Ċentrali Ewropew tas-16 ta’ Settembru 2010 dwar ir-regoli u l-proċeduri għat-testijiet mwettqa fuq il-magni li jimmaniġġjaw il-karti tal-flus, il-ġbir tad-data u s-sorveljanza (BĊE/2010/NP16), kif emendata bil-Linji Gwida tal-Bank Ċentrali Ewropew tas-7 ta’ Settembru 2012 (BĊE/2012/NP20) (iktar ’il quddiem il-“Linji Gwida BĊE/2010/NP16”).

⁸ Ara <https://www.ecb.europa.eu/euro/cashprof/cashhand/recycling/html/fitness.mt.html>.

⁹ Il-Liġi tar-Repubblika tal-Litwanja dwar il-Bank tal-Litwanja, fil-verżjoni tal-Liġi Nru XII-1304, tas-27 ta’ Ġunju 2018.

ir-rekwiżiti previsti mir-Regolament (Nru 1210/2010)¹⁰ u mid-Deciżjoni BĊE/2010/14 għall-attivitajiet ta' mmaniġġar ta' flus kontanti — l-awtentiċità u l-verifika tal-kundizzjoni u r-riċirkulazzjoni ta' karti tal-flus u muniti tal-euro (iktar 'il quddiem l-attivitajiet ta' cash handling').”

20. L-Artikolu 47⁵(1) tal-istess liġi jipprevedi:

“Il-Bank tal-Litwanja għandu jissorvelja l-attivitajiet ta' mmaniġġar ta' flus kontanti ta' cash handlers u joħroġ istruzzjonijiet lill-cash handlers skont id-dispożizzjonijiet ta' din il-liġi, tar-Regolament (Nru 1338/2001), tar-Regolament (Nru 1210/2010), tad-Deciżjoni BĊE/2010/14 u tal-atti legali tal-Bank tal-Litwanja dwar is-sorveljanza tal-attivitajiet ta' cash handlers. [...]”

21. L-Artikolu 47⁶(1) ta' din il-liġi jipprevedi:

“Il-Bank tal-Litwanja għandu jorganizza u jwettaq kontrolli sabiex jiddetermina l-osservanza tar-rekwiżiti stabbiliti fl-atti legali msemmija fl-Artikolu 6(3) ta' din il-liġi.”

22. L-Artikolu 47⁷(1)(2) tal-Liġi dwar il-Bank tal-Litwanja jipprovdi:

“Meta huwa jikkonstata ksur, il-Bank tal-Litwanja għandu joħroġ istruzzjoni mandatorja waħda jew iktar lill-cash handler:

[...]

(2) jirrimedja il-ksur fit-terminu stabbilit mill-Bank tal-Litwanja.”

23. L-Artikolu 47⁷(4) u (5) ta' din il-liġi jipprovdi:

“4. Il-Bank għandu jimponi fuq l-awtur tal-ksur waħda jew aktar mill-mizuri li ġejjin: (1) twissija dwar il-ksur; (2) il-multi previsti f'dan l-artikolu.

5. Il-mizuri jistgħu jiġu imposti għal raġuni waħda jew aktar li ġejjin:

[...]

(2) nuqqas ta' eżekuzzjoni jew eżekuzzjoni mhux xierqa tal-ordnijiet maħruġa mill-Bank tal-Litwanja;

[...]

(4) ksur tar-rekwiżiti [...] tad-[Deciżjoni BĊE/2010/14].”

24. Il-punt 16.3 tar-Riżoluzzjoni tal-Bord tad-Diretturi tal-Bank tal-Litwanja tal-10 ta' Settembru 2015 li jiddeskrivi l-proċedura għas-sorveljanza tal-attivitajiet ta' mmaniġġar tal-flus kontanti (iktar 'il quddiem ir-“riżoluzzjoni dwar il-proċedura għas-sorveljanza tal-attivitajiet ta' mmaniġġar tal-flus kontanti”) jipprevedi li, waqt spezzjoni, l-uffiċjali huma obbligati jivverifikaw il-kapaċità tal-magni li jimmaniġġjaw il-karti tal-flus użati mill-cash handler sabiex jivverifikaw l-awtentiċità u l-kundizzjoni tal-karti tal-flus u l-muniti tal-euro.

¹⁰ Regolament (UE) Nru 1210/2010 tal-Parlament Ewropew u tal-Kunsill tal-15 ta' Diċembru 2010 li jikkonċerna l-awtentikazzjoni tal-muniti tal-euro u t-trattament ta' muniti tal-euro li mhumiex tajba għaċ-ċirkolazzjoni (ĠU 2010, L 339, p. 1).

25. Il-punt 16.6 ta' din ir-riżoluzzjoni jipprevedi li, waqt spezzjoni, l-uffiċjali huma obbligati jevalwaw jekk il-cash handler josservax korrettament il-proċeduri previsti fil-punt 16.5 tal-istess riżoluzzjoni u rekwiżiti oħra għall-attivitajiet ta' mmaniġġar ta' flus kontanti previsti, b'mod partikolari, mir-Regolament Nru 1338/2001, mid-Deciżjoni BĊE/2010/14 u mir-riżoluzzjoni tal-Bord tad-Diretturi tal-Bank tal-Litwanja tas-16 ta' Settembru 2014 li jiddeskrivu l-proċedura ta' verifika tal-awtenticità u tal-kundizzjoni u r-riċirkulazzjoni ta' karti ta' flus u muniti euro (iktar 'il quddiem ir-“riżoluzzjoni dwar il-proċedura ta' verifika ta' awtenticità u ta' kundizzjoni”).

26. Il-punt 12 tar-riżoluzzjoni dwar il-proċedura ta' verifika ta' awtenticità u ta' kundizzjoni jipprovdi:

“Il-cash handlers għandhom jivverifikaw l-awtenticità u l-kundizzjoni ta' karti ta' flus tal-euro permezz ta' sistemi awtomatizzati, b'osservanza tal-istandards minimi ppubblikati fuq is-sit internet tal-BĊE [...], bl-użu tal-elementi li ġejjin:

12.1. Il-magni għall-użu mill-pubbliku, li għalihom il-karti tal-flus għandhom jiġu kklassifikati u mmaniġġjati skont il-proċedura stabbilita fl-Anness IIa tad-Deciżjoni (BĊE/2010/14);

12.2. Magni mhaddmin mill-persunal, li għalihom il-karti tal-flus għandhom jiġu kklassifikati u mmaniġġjati skont il-proċedura stabbilita fl-Anness IIb tad-Deciżjoni (BĊE/2010/14).”

III. Il-fatti fil-kawża prinċipali u d-domandi preliminari

27. Fit-18 ta' Diċembru 2018, uffiċjali tal-Bank tal-Litwanja wettqu spezzjoni fuq il-post fil-fergħa ta' Brink's Lithuania li tinsab f'Panevėžys (il-Litwanja). Waqt din l-ispezzjoni, l-uffiċjali vverifikaw jekk il-magni li jimmaniġġjaw il-karti tal-flus użati f'din il-fergħa kinux josservaw ir-rekwiżiti li jirregolaw it-trattament tal-flus kontanti intiżi sabiex jiġu ċċirkulati mill-ġdid. B'mod partikolari, huma vverifikaw il-kapaċità ta' dawn il-magni li jivverifikaw l-awtenticità u l-kundizzjoni tal-karti tal-flus tal-euro.

28. It-test wera li waħda mill-magni li jimmaniġġjaw il-flus kienet ikklassifikat bħala f'kundizzjoni tajba sabiex jiċċirkulaw 18.26 % mill-karti tal-flus tal-euro mhux adattati sabiex jiċċirkulaw li kienu jinsabu fil-lott tat-test. Għat-tieni magna, din ir-rata kienet ta' 13.91 %. Ir-riżultati tat-test tniżżlu f'rapport ta' spezzjoni, li madankollu rrikonoxxa li l-magni inkwistjoni jappartjenu għal tip ta' magna li timmaniġġja l-karti tal-flus li kien diġà s-sugġett ta' testijiet b'suċċess u kien imniżżel fuq is-sit internet tal-BCE.

29. Fit-28 ta' Frar 2019, id-Direttur tad-Dipartiment tal-Flus Kontanti tal-Bank tal-Litwanja adotta d-deciżjoni kkontestata. F'din id-deciżjoni, huwa ddikjara li Brink's Lithuania kienet kisret l-istandards minimi msemija fl-Artikolu 6(2) tad-Deciżjoni BĊE/2010/14, li jeżiġi li l-livell ta' tolleranza għall-verifika tal-kundizzjoni tal-karti tal-flus tal-euro ma jkunx oghla minn 5 %. Huwa ordna wkoll lil Brink's Lithuania tadotta l-miżuri neċessarji sabiex tirrimedja l-ksur f'terminu ta' hamest ijiem.

30. Essenzjalment, id-deciżjoni kkontestata indikat li l-kapaċità tal-magni li jimmaniġġjaw il-karti tal-flus li jivverifikaw l-awtenticità u l-kundizzjoni tal-karti tal-flus tal-euro tiddependi mhux biss fuq il-manifatturi ta' dawn il-magni, iżda wkoll fuq l-utenti tagħhom, jiġifieri l-cash handlers, b'mod partikolari meta ssir il-manutenzjoni teknika tagħhom. Barra minn hekk, hija enfasizzat li s-sempliċi fatt li jintużaw dawn il-magni bl-issettjar standard tal-fabbrika, kif meħtieġ

mill-Artikolu 3(5) tad-Deciżjoni BĊE/2010/14, ma jistax jiġi kkunsidrat bħala prova tal-osservanza ta' dawn l-obbligi. Fl-aħħar, id-deciżjoni kkontestata ppreċiżat li huma biss l-ispezzjonijiet imwettqa fil-bini tal-cash handler li jistgħu jiġu ttestjati jiżvelaw jekk użu u manutenzjoni xierqa tal-magni li jimmaniġġjaw flus humiex żgurati, jekk ir-rekwiziti applikabbli għall-immaniġġar ta' flus kontanti ġewx debitament osservati u jekk humiex implimentati proċeduri xierqa sabiex dawn il-magni.

31. Brink's Lithuania ipprezentat rikors intiż għall-annullament tad-deciżjoni kkontestata, l-ewwel, quddiem il-Vilniaus apygardos administracinis teismas (il-Qorti Amministrattiva Reġionali ta' Vilnius, il-Litwanja) u, sussegwentement, quddiem il-Lietuvos vyriausiasis administracinis teismas (il-Qorti Amministrattiva Suprema tal-Litwanja), li hija l-qorti tar-rinviju f'din il-kawża. Fil-kawża prinċipali, huwa paċifiku li Brink's Lithuania, bħala trasportatur tal-fondi, għandha tiġi kkunsidrata bħala cash handler fis-sens tal-Artikolu 2(2) tad-Deciżjoni BĊE/2010/14. Madankollu, il-qorti tar-rinviju għandha dubji dwar l-interpretazzjoni u l-validità tal-Artikolu 6(2) tad-Deciżjoni BĊE/2010/14, jiġifieri fir-rigward tal-punt dwar jekk l-istandards minimi msemija f'din id-dispożizzjoni humiex vinkolanti għall-cash handlers.

32. B'mod partikolari, il-qorti tar-rinviju tirrileva li l-formulazzjoni tal-verżjoni bil-lingwa Litwana ta' din id-dispożizzjoni tissuggerixxi li l-verifika awtomatizzata tal-kundizzjoni tal-karti tal-flus tal-euro għandha titwettaq skont l-istandards minimi tal-BĊE. Dan jimplika li l-cash handlers li jwettqu l-verifika tal-kundizzjoni għandhom josservaw dawn l-istandards. Madankollu, il-premessa 3 tad-Deciżjoni BĊE/2012/19 tindika, fl-istess hin, li l-istandards minimi tal-BĊE huma biss ta' interess għall-manifatturi tal-magni li jimmaniġġjaw il-karti tal-flus u ma għandhom ebda effett fuq il-proċeduri awtomatizzati ta' verifika tal-kundizzjoni li jiġu eżegwiti mill-cash handlers. F'dan il-kuntest, il-qorti tar-rinviju tistaqsi jekk, fid-dawl tal-verżjonijiet lingwistiċi differenti tal-Artikolu 6(2) tad-Deciżjoni BĊE/2010/14, din id-dispożizzjoni timponix fuq il-cash handlers l-obbligu li jiżguraw l-osservanza tal-istandards minimi tal-BĊE.

33. Barra minn hekk, il-qorti tar-rinviju tirrileva li, jekk l-Artikolu 6(2) tad-Deciżjoni BĊE/2010/14 kellu jiġi interpretat fis-sens li jimponi fuq il-cash handlers l-obbligu li jittestjaw il-magni tagħhom li jimmaniġġjaw il-karti tal-flus skont l-istandards minimi tal-BĊE, dan l-obbligu ma jkunx kompletament kompatibbli ma' dak li jirriżulta mill-Artikolu 3(5) tal-istess deciżjoni, peress li din l-aħħar dispożizzjoni timponi espressament fuq il-cash handlers l-obbligu li jużaw dawn il-magni bl-issettjar standard tal-fabbrika. Il-qorti tar-rinviju tqis ukoll li huwa diffiċli li jiġi ddeterminat b'liema mod il-cash handlers għandhom iwettqu dan it-test, fid-dawl tal-fatt li ebda indikazzjoni ma hija pprovduta mid-Deciżjoni BĊE/2010/14 fuq dan il-punt. Min-naħa l-oħra, il-qorti tar-rinviju tirrileva li, jekk l-obbligu li jiġu osservati l-istandards minimi previst fl-Artikolu 6(2) tad-Deciżjoni BĊE/2010/14 ma jkunx applikabbli għall-cash handlers, l-użu biss tal-magni li jimmaniġġjaw il-karti tal-flus bl-issettjar standard tal-fabbrika jista' jikkomprometti l-għan li tiġi żgurata ż-żamma tal-karti tal-flus tal-euro fi stat tajjeb.

34. Fl-aħħar, fil-każ li l-cash handlers ikunu marbuta bl-istandards minimi msemija fl-Artikolu 6(2) tad-Deciżjoni BĊE/2010/14, il-qorti tar-rinviju tesprimi d-dubji tagħha dwar il-konformità ta' dawn l-istandards mal-prinċipju ta' ċertezza legali. F'dan ir-rigward, il-qorti tar-rinviju tirrileva li, skont din l-istess dispożizzjoni, l-istandards minimi huma sempliċement ippubblikati fuq is-sit internet tal-BĊE u mhux fil-*Ġurnal Uffiċjali tal-Unjoni Ewropea*. Il-qorti tar-rinviju tistaqsi għalhekk dwar jekk l-istandards minimi jistgħux jitqiesu bħala vinkolanti u jistgħux jiġu invokati bħala bażi legali ta' ordni indirizzata lil cash handler. Il-qorti tar-rinviju ma hijiex ċerta wkoll dwar jekk ir-regola stabbilita fl-Artikolu 6(2) tad-Deciżjoni BĊE/2010/14 hijiex

kompatibbli mal-Artikolu 297(2) TFUE u għalhekk valida, sa fejn din tipprevedi li l-istandards minimi dwar il-verifika awtomatizzata tal-kundizzjoni ta' karti tal-flus tal-euro għandhom jiġu ppubblikati b'dan il-mod.

35. F'dawn iċ-ċirkustanzi, il-Lietuvos vyriausiasis administracinis teismas (il-Qorti Amministrattiva Suprema tal-Litwanja) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari segwenti:

- “(1) L-Artikolu 6(2) tad-Deciżjoni tal-Bank Ċentrali Ewropew tas-16 ta' Settembru 2010 dwar il-verifika tal-awtenticità u l-kundizzjoni u r-riċirkulazzjoni tal-karti tal-flus tal-euro (BĈE/2010/14) għandu jiġi interpretat fis-sens li l-istandards minimi msemmija f'din ir-regola għandhom jiġu osservati minn cash handler li jwettaq verifika awtomatizzata tal-kundizzjoni tal-karti tal-flus tal-euro?
- (2) Jekk, skont l-Artikolu 6(2) tad-Deciżjoni BĈE/2010/14, l-istandards minimi msemmija fih japplikaw biss għal manifatturi tal-magni li jimmaniġġjaw il-karti tal-flus (iżda mhux għal cash handlers), l-Artikolu 6(2) tad-Deciżjoni BĈE/2010/14, moqri flimkien mal-Artikolu 3(5) tagħha, għandu jiġi interpretat fis-sens li jipprekludi dispożizzjoni tal-liġi nazzjonali li tgħid li l-obbligu ta' konformità ma' dawn l-istandards minimi japplika għal cash handler?
- (3) L-istandards minimi għal verifika awtomatizzata tal-kundizzjoni tal-karti tal-flus tal-euro permezz ta' magni li jimmaniġġjaw il-karti tal-flus, fid-dawl tal-fatt li dawn huma ppubblikati fuq is-sit internet tal-BĈE, jikkonformaw mal-prinċipju ta' ċertezza legali u mal-Artikolu 297(2) TFUE, u huma vinkolanti fuq cash handlers u jistgħu jiġu invokati fil-konfront tagħhom?
- (4) L-Artikolu 6(2) tad-Deciżjoni BĈE/2010/14, sa fejn jipprovdi li l-istandards minimi għal verifika awtomatizzata tal-kundizzjoni tal-karti tal-flus tal-euro għandhom jiġu ppubblikati fuq is-sit internet tal-BĈE u għandhom jiġu emendati minn żmien għal żmien, jikser il-prinċipju ta' ċertezza legali u l-Artikolu 297(2) TFUE, u b'hekk huwa invalidu?”

36. It-talba għal deciżjoni preliminari giet irreġistrata fir-Registru tal-Qorti tal-Ġustizzja fl-14 ta' Diċembru 2021. Ġew ipprezentati osservazzjonijiet bil-miktub mir-Repubblika tal-Litwanja, mill-Kummissjoni Ewropea u mill-Bank Ċentrali Ewropew. Inżammet seduta fl-20 ta' Ottubru 2022.

IV. Evalwazzjoni legali

37. Permezz tad-domandi tagħha, il-qorti tar-rinviju tistaqsi, essenzjalment, lill-Qorti tal-Ġustizzja tiddeċiedi jekk l-Artikolu 6(2) tad-Deciżjoni BĈE/2010/14 jimponix fuq il-cash handlers kontanti l-osservanza tal-istandards minimi msemmija f'din id-dispożizzjoni meta huma jwettqu l-verifika awtomatizzata tal-kundizzjoni tal-karti tal-flus tal-euro. Jekk din id-domanda tingħata risposta fin-negattiv, il-qorti tar-rinviju tixtieq tkun taf ukoll jekk dispożizzjoni nazzjonali bħal dik inkwistjoni fil-kawża prinċipali, li tistabbilixxi obbligu ta' dan it-tip għall-cash handlers, hijiex kompatibbli mal-Artikolu 6(2) tad-Deciżjoni BĈE/2010/14, meqjus flimkien mal-Artikolu 3(5) ta' din. Barra minn hekk, il-qorti tar-rinviju tistaqsi jekk, fil-każ li l-cash handlers huma obbligati josservaw l-istandards minimi msemmija f'din id-dispożizzjoni, is-sempliċi pubblikazzjoni ta' dawn l-istandards fuq is-sit internet tal-BĈE, kif

stabbilit fl-Artikolu 6(2) tad-Deciżjoni BĊE/2010/14, hijiex biżżejjed sabiex jitqiesu li huma konformi mal-prinċipju taċ-ċertezza legali u mal-Artikolu 297(2) TFUE u għalhekk sabiex jitqiesu vinkolanti. Bl-istess mod, il-qorti tar-rinviju tistaqsi wkoll dwar il-validità tal-Artikolu 6(2) tad-Deciżjoni BĊE/2010/14.

A. Fuq l-ewwel domanda

38. L-ewwel domanda tal-qorti tar-rinviju tirrigwarda l-kamp ta' applikazzjoni tal-obbligi imposti fuq il-cash handlers permezz tad-Deciżjoni BĊE/2010/14 li jipproteġu l-euro kontra l-iffalsifikar. B'mod iktar preċiż, din id-domanda hija intiża sabiex jiġi ddeterminat jekk l-istandards minimi msemmija fl-Artikolu 6(2) tad-Deciżjoni BĊE/2010/14 japplikawx għall-cash handlers meta huma jeżegwixxu l-obbligu tagħhom li jwettqu verifika awtomatizzata tal-kundizzjoni tal-karti tal-flus tal-euro.

39. Preliminarjament, għandi nfakkar li l-Artikolu 6 tar-Regolament Nru 1338/2001 jipprevedi miżuri neċessarji għall-protezzjoni tal-euro kontra l-iffalsifikar. Din id-dispożizzjoni tobligha lill-istabbilimenti li jagħmlu l-għażla u d-distribuzzjoni lill-pubbliku ta' karti tal-flus bħala attività professjonali, inklużi l-cash handlers, sabiex jirtiraw miċ-ċirkulazzjoni l-karti tal-flus tal-euro kollha rċevuti minnhom, li jafu jew li għandhom raġunijiet suffiċjenti sabiex jaħsbu li dawn huma ffalsifikati, u li jgħadduhom immedjatement lill-awtoritajiet nazzjonali kompetenti. Din l-istess dispożizzjoni tippovdi li l-Istati Membri għandhom jiehdu l-miżuri neċessarji sabiex l-istituzzjonijiet ta' kreditu u l-cash handlers professjonali l-oħra li ma jwettqux l-obbligi msemmija iktar 'il fuq jiġu sugġetti għal sanzjonijiet effettivi, proporzjonati u dissważivi.

40. Id-Deciżjoni BĊE/2010/14 tikkonkretizza jerga' iktar l-Artikolu 6 tar-Regolament Nru 1338/2001¹¹. B'mod partikolari, l-Artikolu 3(1) ta' din id-deċiżjoni jimponi fuq il-cash handlers l-obbligu li jivverifikaw l-awtentiċità u l-kundizzjoni tal-karti tal-flus skont il-proċeduri previsti f'din l-istess deċiżjoni. L-għan sottostanti huwa li tiġi ggarantita l-kundizzjoni tajba tal-karti tal-flus tal-euro, sabiex ikunu jistgħu jkun s-sugġett ta' verifika faċli u affidabbli tal-awtentiċità tagħhom, li jippermetti li tiġi identifikata falsifikazzjoni¹². Barra minn hekk, l-Artikolu 3(3) tad-Deciżjoni BĊE/2010/14 jippreċiża li l-verifika tal-awtentiċità u tal-kundizzjoni għandha ssir jew minn tip ta' magna li timmaniġġja l-karti tal-flus ittestjata b'suċċess minn bank ċentrali nazzjonali tal-Eurosistema, jew manwalment minn membru tal-persunal imħarreg. Fil-każ ta' magni użati mill-persunal jew għall-użu mill-pubbliku¹³, l-Artikolu 3(5) tad-Deciżjoni BĊE/2010/14 jippreċiża wkoll li dawn il-magni għandhom jintużaw biss għad-denominazzjonijiet u għas-serje tal-karti tal-flus tal-euro li jidhru fuq is-sit internet tal-BĊE għall-magni korrispondenti, bl-issettjar standard tal-fabbrika, inklużi l-aġġornamenti tagħhom.

41. Fir-rigward tal-verifika awtomatizzata tal-kundizzjoni, li hija l-qofol ta' din il-kawża, l-Artikolu 6(2) tad-Deciżjoni BĊE/2010/14, taht it-titolu "Identifikazzjoni ta' karti tal-flus tal-euro li mhumex f'kundizzjoni tajba", jippreċiża wkoll li din il-verifika għandha "titwettaq minn magna li timmaniġġja l-karti tal-flus skont l-istandards minimi li huma ppubblikati fuq il-websajt tal-BĊE u emendati minn żmien għal żmien". Din id-dispożizzjoni ma tippreċiżax jekk dawn l-istandards minimi japplikawx għall-cash handlers, u ma tipprevedix, b'mod partikolari,

¹¹ Ara l-Artikolu 1 tad-Deciżjoni BĊE/2010/14.

¹² Ara, f'dan ir-rigward, il-premessa 2 tad-Deciżjoni BĊE/2010/14.

¹³ Ara, għal kategorizzazzjoni ta' magni li jimmaniġġjaw il-karti tal-flus, Anness I tad-Deciżjoni BĊE/2010/14.

jekk il-cash handlers humiex obbligati jissorveljaw li l-magni li huma jużaw sabiex iwettqu l-verifika awtomatizzata tal-karti tal-flus tal-euro għar-riċirkulazzjoni tagħhom huma konformi ma' dawn l-istandards.

42. Skont ġurisprudenza stabbilita tal-Qorti tal-Ġustizzja, għall-finijiet tal-interpretazzjoni ta' dispożizzjoni tad-dritt tal-Unjoni b'risposta għal talba għal deċiżjoni preliminari, għandhom jittiehdu inkunsiderazzjoni mhux biss il-formulazzjoni ta' din id-dispożizzjoni, iżda wkoll il-kuntest tagħha u l-għanijiet imfittxija mil-legiżlazzjoni li minnha hija tagħmel parti¹⁴.

43. Fl-ewwel lok, nosserva li, kif tirrileva l-qorti tar-rinviju, l-Artikolu 6(2) tad-Deciżjoni BĈE/2010/14 jista' jiġi interpretat fis-sens li, minn perspettiva testwali, verifika awtomatizzata tal-kundizzjoni għandha ssir fuq il-karti tal-flus tal-euro skont l-istandards minimi tal-BĈE. Din l-interpretazzjoni tirriżulta mill-użu, f'din id-dispożizzjoni, tal-kliem "[a]utomated fitness checking shall be carried out" ["verifika tal-kundizzjoni awtomatizzata għandha titwettaq"] u tal-frażi "according to the minimum standards" ["skont l-istandards minimi"]. Peress li, skont l-Artikolu 3(1) tad-Deciżjoni BĈE/2010/14, il-cash handlers huma inkarigati bl-eżekuzzjoni ta' dan il-kompitu, l-Artikolu 6(2) ta' din id-deċiżjoni jwassal sabiex jitqies li l-imsemmija aġenti ekonomiċi għandhom l-obbligu li jiżguraw li jsiru verifiki awtomatizzati ta' kundizzjoni fuq il-karti tal-flus tal-euro skont dawn l-istandards minimi.

44. Madankollu, qari bir-reqqa tal-Artikolu 6(2) tad-Deciżjoni BĈE/2010/14 juri li l-frażi "according to the minimum standards published" ["skont l-istandards minimi li huma ppubblikati"] tidher immedjatament wara l-frażi "successfully tested banknotes handling machine" ["magna li timmaniġġja l-karti tal-flus"], u mhux wara l-frażi "[a]utomated fitness checking shall be carried out" ["verifika tal-kundizzjoni awtomatizzata għandha titwettaq"]. Fid-dawl tal-istruttura tas-sentenza u tal-fatt li t-testijiet jitwettqu, mid-definizzjoni tagħhom stess, b'riferiment għall-istandards iddefiniti preċedentament, inkun għalhekk inklinat li naqra t-terminu "minimum standards" ["l-istandards minimi"] li jinsab f'din id-dispożizzjoni bħala riferiment għat-testijiet li l-magni li jimmaniġġjaw il-karti tal-flus għandhom jirnexxu sabiex jiġu installati u użati mill-cash handlers, u mhux bħala riferiment għall-proċedura li l-cash handlers għandhom isegwu sabiex iwettqu verifika awtomatizzata tal-kundizzjoni tal-karti tal-flus tal-euro. Fil-każ kuntrarju, il-frażi "automated fitness checking shall be carried out" ["Verifika tal-kundizzjoni awtomatizzata għandha titwettaq"] kienet tkun loġikament segwita mill-frażi "according to the minimum standards published" ["skont l-istandards minimi ppubblikati"], li jwassal ukoll għal sentenza koerenti u strutturata sew, iżda jimplika, f'dan il-każ, tifsira differenti.

45. Din il-konklużjoni, li tirriżulta mill-analiżi tal-verżjoni Inġliża tad-Deciżjoni BĈE/2010/14, jidhirli li hija sostnuta wkoll mill-formulazzjoni ta' verżjonijiet lingwistiċi oħra tal-Artikolu 6(2) ta' din id-deċiżjoni. Pereżempju, kif jirrileva l-BĈE, il-verżjoni bil-lingwa Franċiża tal-Artikolu 6(2) tad-Deciżjoni BĈE/2010/14 tippovdi li "le contrôle automatique est effectué avec un équipement de traitement des billets testé positivement conformément aux normes minimales qui sont publiées sur le site internet de la BCE et modifiées périodiquement". Fl-aħħar nett, il-verżjoni Spanjola tippredvi li "la comprobación automática de aptitud se efectuará mediante una máquina de tratamiento de billetes que haya superado una prueba de acuerdo con las normas mínimas que, junto con sus oportunas modificaciones, se publican en la dirección del

¹⁴ Ara, b'mod partikolari, is-sentenza tas-16 ta' Novembru 2016, *Hemming et* (C-316/15, EU:C:2016:879, punt 27 u l-ġurisprudenza ċċitata).

ECB en Internet”¹⁵. Skont l-istruttura ta’ din id-dispożizzjoni f’dawn il-verżjonijiet lingwistiċi kollha, li tikkorrispondi wkoll għall-istruttura tagħha fil-verżjoni Litwana, applikabbli għall-kawża prinċipali, ir-riferiment għall-istandards minimi tal-BĊE għandu jittqies, fil-fehma tiegħi, li jirreferi għall-magni li jimmaniġġjaw il-karti tal-flus li għandhom jiġu ttestjati b’suċċess b’applikazzjoni ta’ dawn l-istandards, u mhux għal kull obbligu li l-cash handlers huma meħtieġa li jeżegwixxu waqt il-verifika tal-kundizzjoni tal-karti tal-flus tal-euro qabel ir-riċirkulazzjoni tagħhom.

46. Minn dan isegwi li interpretazzjoni testwali tal-Artikolu 6(2) tad-Deciżjoni BĊE/2010/14, ibbażata fuq analiżi komparattiva tal-verżjonijiet lingwistiċi differenti ta’ din id-dispożizzjoni, tissuggerixxi li l-istandards minimi ma japplikawx għall-verifika awtomatizzata tal-kundizzjoni mwettqa mill-cash handlers fil-kuntest tal-attività professjonali tagħhom. Hija lanqas ma tissuggerixxi li l-imsemmija cash handlers huma meħtieġa jittestjaw il-magni li jimmaniġġjaw il-karti tal-flus tagħhom skont dawn l-istandards waqt it-twettiq ta’ dawn il-kontrolli. Min-naħa l-oħra, ir-riferiment għall-istandards minimi tal-BĊE li jinsab fl-Artikolu 6(2) tad-Deciżjoni BĊE/2010/14 jimplika li l-cash handlers għandhom jeżerċitaw il-funzjonijiet tagħhom permezz ta’ magni ttestjati minn qabel skont dawn l-istandards.

47. Fi kwalunkwe każ, minkejja l-ambigwiżà relattiva tal-Artikolu 6(2) tad-Deciżjoni BĊE/2010/14, għandi nenfasizza li interpretazzjoni kuntestwali u sistematika ta’ din id-deċiżjoni issostni li jittqies li l-cash handlers ma humiex marbuta bl-istandards minimi tal-BĊE fir-rigward tal-verifika awtomatizzata tal-kundizzjoni tal-karti tal-flus tal-euro.

48. Fl-ewwel lok, il-premessa 3 tad-Deciżjoni BĊE/2012/19, jiġifieri l-att legali prinċipali adottat mill-BĊE sabiex jemenda d-Deciżjoni BĊE/2010/14¹⁶, tindika li l-istandards minimi għall-verifika awtomatizzata tal-kundizzjoni tal-karti tal-flus tal-euro huma rekwiżiti relatati mal-funzjonament tal-magni li jimmaniġġjaw il-karti tal-flus. Barra minn hekk, din l-istess premessa tindika b’mod ċar li “[l-istandards minimi] għalhekk huma ta’ interess *biss* għall-manifatturi tal-magni li jimmaniġġjaw il-karti tal-flus u ma għandhom l-ebda effett fuq il-proċeduri ta’ verifika tal-awtenticiżà u tal-kundizzjoni previsti fid-Deciżjoni BĊE/2010/14 li għandhom jiġu osservati mill-cash handlers”¹⁷. Għaldaqstant, ma għandu jibqa’ l-ebda dubju residwali dwar l-għan tal-emenda introdotta bid-Deciżjoni BĊE/2012/19 f’dak li jirrigwarda l-portata tal-istandards minimi.

49. Fit-tieni lok, għandu jiġi rrilevat li, fil-verżjoni inizjali tiegħu, l-Artikolu 6 tad-Deciżjoni BĊE/2010/14 kien jipprevedi li l-verifika tal-kundizzjoni tal-karti tal-flus tal-euro kellha titwettaq skont l-istandards minimi stabbiliti fl-Annessi IIIa u IIIb ta’ din id-deċiżjoni. B’mod partikolari, l-Anness IIIa tiegħu kien jistabbilixxi l-istandards minimi applikabbli għall-verifika awtomatizzata tal-kundizzjoni permezz ta’ magni li jimmaniġġjaw il-karti tal-flus, filwaqt li l-Anness IIIb kien jistabbilixxi l-istandards minimi għall-kontrolli manwali mwettqa minn membri tal-persunal imħarrġa.

¹⁵ Il-verżjoni Spanjola hija probabbilment il-verżjoni l-iktar rivelatriċi f’dan ir-rigward, sa fejn il-frażi “que haya superado una prueba de acuerdo con las normas mínimas” tintroduċi dikjarazzjoni relattiva li tista’ tirreferi *biss* għal “máquina de tratamiento de billetes”, jiġifieri għal “magna ttestjata li timmaniġġja l-karti tal-flus”. Il-verżjoni Portugiża hija simili għall-verżjoni Spanjola f’dan ir-rigward.

¹⁶ Ara wkoll id-Deciżjoni (UE) 2019/2195 tal-Bank Ċentrali Ewropew tal-5 ta’ Diċembru 2019 (ĠU 2019, L 330, p. 91), li tintroduċi numru ta’ emendi tekniċi kif ukoll kjarifiki u titjib addizzjonali ta’ ċerti regoli, proċeduri u definizzjonijiet.

¹⁷ Enfasi miżjuda minni.

50. Madankollu, wara l-adozzjoni tad-Deciżjoni BĊE/2012/19, l-Anness IIIa tad-Deciżjoni BĊE/2010/14 tħassar bl-ġħan espliċitu, skont il-premessa 3 ta' din id-deciżjoni, li l-istandards minimi ġħall-verifika awtomatizzata tal-kundizzjoni jitiqiegħdu "barra mill-kamp ta' applikazzjoni" ta' din id-deciżjoni¹⁸. Fl-istess ħin, dawn l-istandards minimi ġew integrati fil-Linji Gwida BĊE/2010/NP16¹⁹, li jistabbilixxu r-regoli u l-proċeduri ta' ttestjar tal-magni li jimmaniġġjaw il-karti tal-flus u li japplikaw, skont l-Artikolu 2 ta' dawn il-Linji Gwida, ġħall-kontrolli mwettqa fuq dawn il-magni "fuq talba tal-manifatturi [...] qabel u waqt l-installazzjoni tagħhom mill-cash handlers". Standards minimi issa ħuma elenkati fl-Anness IV ta' dawn il-linji gwida, bla ħsara ġħall-pubblikazzjoni li ġħandha ssir, skont l-Artikolu 6(2) tad-Deciżjoni BĊE/2010/14, fuq is-sit internet tal-BĊE. Kurjożament, id-Deciżjoni BĊE/2012/19 u l-emenda introdotta fil-Linji Gwida BĊE/2012/NP16 ġħandhom l-istess data ta' adoxxjoni.

51. Id-Deciżjoni BĊE/2012/19 turi ġħalhekk li l-kamp ta' applikazzjoni *ratione personae* tal-istandards minimi ġie aġġustat sabiex dawn l-istandards japplikaw esklużivament ġħat-testijiet imwettqa mill-manifatturi fuq il-magni tagħhom li jimmaniġġjaw il-karti tal-flus. Kif irrileva ġħustament il-BĊE waqt is-seduta, din l-emenda ħija bbażata fuq ġħažla deliberata ta' politika min-naħa ta' din l-istituzzjoni sabiex tiġi evitata kull interferenza fi jew manipolazzjoni ta' dawn il-magni li jwettqu verifika awtomatizzata tal-kundizzjoni. Kif ser nispjega iktar 'il quddiem, din l-ġħažla ta' politika ħija bbażata wkoll fuq l-obbligu addizzjonali impost fuq il-cash handlers li jużaw l-magni tagħhom biss fl-issettjar standard tal-fabbrika.

52. Fit-tielet lok, jekk standards minimi kellhom jitiqiesu bħala li japplikaw mhux biss ġħall-manifatturi tal-magni li jimmaniġġjaw il-karti tal-flus, kif ġie rrilevat iktar 'il fuq, iżda wkoll ġħall-cash handlers, diversi dispożizzjonijiet tad-Deciżjoni BĊE/2010/14, li ħuma intiżi sabiex jistabbilixxu sensiela shiħa ta' regoli u ta' proċeduri ta' verifika ta' awtentiċità u ta' kundizzjoni, jisfġħu mingħajr skop jew, fi kwalunkwe każ, iwasslu ġħal riżultat superfluwu.

53. Dan ikun il-każ, l-ewwel u qabel kollox, tal-obbligu tal-cash handlers li jużaw magni li jimmaniġġjaw il-karti tal-flus bl-issettjar standard tal-fabbrika skont l-Artikolu 3(5) tad-Deciżjoni BĊE/2010/14. Kif ġie kkonstatat, l-ġħan ta' dan l-obbligu ħuwa li tiġi evitata sitwazzjoni fejn il-cash handlers jinterferixxu fl-issettjar standard tal-fabbrika stabbilit mill-manifatturi ta' dawn il-magni, sabiex jiġu evitati diskrepanzi bejn ir-riżultati tal-verifika tal-awtentiċità u tal-kundizzjoni tal-karti tal-flus tal-euro madwar iż-żona tal-euro. ħuwa ċar li, jekk il-cash handlers jivverifikaw il-magni tagħhom skont ir-rekwiziti imposti mill-istandards minimi tal-BĊE, ħuma ma jkunux f'pożizzjoni li josservaw l-obbligu li jimponilhom li ma jimmodifikawx l-issettjar standard tal-fabbrika stabbilit mill-manifattur qabel il-kunsinna jew l-installazzjoni tagħhom. Konsegwentement, interpretazzjoni favorevoli ġħall-impożizzjoni ta' standards minimi fuq il-cash handlers tkun tmur kontra d-Deciżjoni BĊE/2010/14, li mhux biss tippregudika l-koerenza leġislattiva interna tagħħa, iżda tikkomprometti wkoll l-ġħažla politika magħmula mill-BĊE fl-adoxxjoni tad-Deciżjoni BĊE/2012/19.

54. Barra minn hekk, feħim simili ġħandu japplika fir-rigward tal-obbligu tal-cash handlers li jużaw biss, ġħall-finijiet tal-verifika awtomatizzata tal-kundizzjoni tal-karti tal-flus tal-euro, magni li jimmaniġġjaw il-karti tal-flus ittestjati b'suċċess mill-banek ċentrali nazzjonali, kif stabbilit fl-Artikolu 3(3) tal-Deciżjoni BĊE/2010/14. Ġħal darba oħra, li kieku il-cash handlers

¹⁸ Min-naħa l-oħra, l-istandards minimi dwar il-kontroll manwali tal-kapaċità jibqgħu applikabbli ġħall-cash handlers skont l-Artikolu 6(1) tad-Deciżjoni BĊE/2010/14, fil-verżjoni emendata tagħħa, kif tinsab fl-Anness III ta' din id-deciżjoni. Din id-differenza fit-trattament ħija dovuta ġħall-fatt li l-cash handlers, meta jwettqu verifiki manwali ta' kundizzjoni permezz tal-persunal tagħhom stess, jiġifieri, mingħajr ma jibbażaw ruħhom fuq magna kkonfigurata preċedentement minn manifattur, jibqgħu obbligati li jiżguraw l-osservanza ta' dawn l-istandards.

¹⁹ Din l-integrazzjoni saret permezz tal-Linji Gwida BĊE/2012/NP20, iċċitati iktar 'il fuq.

kienu obbligati jittestjaw il-magni tagħhom sabiex jiżguraw li jikkonformaw mal-istandards minimi tal-BĊE, dan iquieghed f'dubju l-għan tar-regoli u l-proċeduri għall-ittestjar ta' dawn il-magni, li fihom il-manifatturi u l-banek ċentrali nazzjonali għandhom rwol ċentrali, skont l-Artikolu 9 tad-Deċiżjoni BĊE/2010/14 u regoli applikabbli oħra, jiġifieri l-Linji Gwida BĊE/2010/NP16. Barra minn hekk, għad hemm dubji dwar il-metodu u r-regolarità tat-testijiet imwettqa mill-cash handlers. Fil-fehma tiegħi, l-assenza ta' kull indikazzjoni f'dan ir-rigward fid-Deċiżjoni BĊE/2010/14 timmilita ċertament favur il-konklużjoni li l-cash handlers ma huma suġġetti għal ebda obbligu li jwettqu testijiet fuq il-magni tagħhom fid-dawl tal-istandards minimi tal-BĊE.

55. Għalhekk, interpretazzjoni kuntestwali u sistematika tal-Artikolu 6(2) tad-Deċiżjoni BĊE/2010/14 ma tehtiegħx eżami mill-ġdid tal-qari testwali ta' din id-dispożizzjoni, kif ġie espost fil-punt 46 ta' dawn il-konklużjonijiet. Għall-kuntrarju, hija timmilita favur it-teżi li l-istandards minimi tal-BĊE ma jimponu fuq il-cash handlers ebda obbligu li jittestjaw il-magni tagħhom b'mod konformi ma' dawn l-istandards.

56. Fl-aħħar, fir-rigward tal-interpretazzjoni teleoloġika tad-Deċiżjoni BĊE/2010/14 u tal-Artikolu 6(2) ta' din id-deċiżjoni, huwa importanti li jiġi osservat li wiehed mill-kompiti prinċipali sabiex tiġi żgurata l-fiduċja tal-pubbliku fil-karti tal-flus tal-euro fiċ-ċirkulazzjoni hija li jinżammu fi stat tajjeb²⁰. Peress li l-karti tal-flus jiddeterjoraw inevitabbilment matul iċ-ċirkulazzjoni tagħhom, karti tal-flus immermra jew difettużi għandhom jitnehhew miċ-ċirkulazzjoni u jiġu ssostitwiti b'karti tal-flus godda jew xierqa għaċ-ċirkulazzjoni. L-għan prinċipali f'dan ir-rigward huwa li jiġi ggarantit mhux biss li l-karti tal-flus tal-euro jiġu aċċettati bħala mezz ta' hla, iżda wkoll li dawn jkunu jistgħu jiġu vverifikati faċilment u b'mod affidabbli għal awtenticità u għalhekk li l-euro tiġi protetta mill-iffalsifikar.

57. F'dan ir-rigward, huwa minnu li l-iffissar ta' żewġ livelli ta' testijiet għall-magni li jimmanigġjaw il-karti tal-flus fid-dawl tal-istandards minimi tal-BĊE, imwettqa, inizjalment, mill-manifatturi ta' dawn il-magni u, sussegwentement, mill-cash handlers, jista' jittqies bħala mezz sabiex titnaqqas il-probabbiltà ta' riċirkulazzjoni lill-pubbliku ta' karti ta' flus mhux adattati.

58. Madankollu, minbarra l-fatt li tali fehim imur kontra l-interpretazzjoni letterali tal-Artikolu 6(2) tad-Deċiżjoni BĊE/2010/14 u jikkomprometti l-koerenza interna tagħha, kif diġà sostnejt, ma huwiex ċert li dan l-għan jista' jintlaħaq, u dan għal raġunijiet simili għal dawk esposti fil-punt 53 ta' dawn il-konklużjonijiet. Fil-fatt, sabiex il-cash handlers iwettqu t-testijiet tagħhom stess ta' magni li jimmanigġjaw il-karti tal-flus, huwa neċessarju li jsiru aġġustamenti fl-issettjar standard tal-fabbrika ta' dawn il-magni, li jkollu bħala effett li jżid ir-riskju li l-verifiki awtomatizzati tal-kundizzjoni jiġu pperturbati jew ma jaħdmux kif suppost u, għaldaqstant, iżid ir-riskju li dawn jipproduċu riżultat inqas effikaċi. Barra minn hekk, kif jirrileva l-BĊE waqt is-seduta, fid-dawl tan-numru limitat ta' manifatturi ta' dawn il-magni fiż-żona tal-euro, meta mqabbel man-numru ikbar ta' cash handlers, testijiet iktar iffokati u iktar effiċjenti f'termini ta' ispejjeż jistgħu jiġu eżegwiti meta l-portata tal-obbligu li jiġu osservati l-istandards minimi tkun limitata għall-manifatturi ta' magni ta' mmanigġjar ta' karti tal-flus minflok ma tkun estiża għall-cash handlers.

²⁰ Ara l-premessa 2 tad-Deċiżjoni BĊE/2010/14.

59. L-ghanijiet imfittxija permezz tad-Deciżjoni BCE/2010/14, u l-Artikolu 6(2) ta' din id-deciżjoni, ma jidhirlix li jiġġustifikaw għalhekk li tiġi eskluża l-interpretazzjoni li l-cash handlers ma humiex obbligati li jivverifikaw u jittestjaw il-magni tagħhom li jimmanigġjaw il-karti tal-flus fid-dawl tal-istandards minimi adottati mill-BCE.

60. Mill-kunsiderazzjonijiet preċedenti jirriżulta li ebda wiehed mill-prinċipji ta' interpretazzjoni pprovduti mill-Qorti tal-Ġustizzja sabiex jiġi identifikat is-sens tad-dispożizzjonijiet tad-dritt tal-Unjoni ma jippermetti li jiġu konkluż li l-istandards minimi msemmija fl-Artikolu 6(2) tad-Deciżjoni BCE/2010/14 japplikaw għall-cash handlers meta huma josservaw l-obbligu tagħhom li jwettqu verifika awtomatizzata tal-kundizzjoni tal-karti tal-flus tal-euro.

61. Madankollu, kif il-Kummissjoni rrilevat fl-osservazzjonijiet tagħha bil-miktub, il-kwistjoni tibqa' dwar jekk il-cash handler, li l-magni li jimmanigġjaw il-karti tal-flus tiegħu ma josservawx il-livell ta' tolleranza ta' 5 % previst mil-istandards minimi tal-BCE, jistax jirrifjuta li jikkonforma ruħu ma' ordni indirizzata lil minn bank ċentrali nazzjonali wara spezzjoni fuq il-post fil-bini tiegħu, u li tordnal jirrimedja din is-sitwazzjoni. Fil-każ inkwistjoni, nistieden lill-Qorti tal-Ġustizzja tittratta din il-kwistjoni rilevanti li, kif jirriżulta mill-informazzjoni li tinsab fid-deciżjoni tar-rinviju, hija essenzjali sabiex tippermetti lill-qorti tar-rinviju tiddeċiedi t-tilwima li biha hija adita²¹ u, b'mod partikolari, li tiddeċiedi jekk id-deciżjoni kkontestata hijiex fondata.

62. F'dan ir-rigward, għandu jiġi osservat li l-qafas normattiv iddefinit mid-Deciżjoni BCE/2010/14 u minn leġislazzjoni oħra applikabbli, jiġifieri l-Linji Gwida BCE/2010/NP16, sabiex jiġi ggarantit li biss il-karti tal-flus tal-euro fi stat tajjeb jiġu ċċirkulati mill-ġdid lill-pubbliku, huwa bbażat, essenzjalment, fuq tliet pilastrji prinċipali. Dawn huma (i) il-manifattura u l-issettjar ta' magni li jimmanigġjaw il-karti tal-flus konformi mal-istandards minimi ta' verifika awtomatizzata tal-kundizzjoni, li, wara li jkun għew sottomessi għal test b'suċċess minn bank ċentrali nazzjonali fuq talba tal-manifattur, jiġu elenkati skont it-tip fuq is-sit internet tal-BCE²²; (ii) l-impożizzjoni ta' sensiela ta' obbligi għall-cash handlers, b'mod partikolari fir-rigward ta' verifiki awtomatizzati tal-kundizzjoni tal-karti tal-flus; u (iii) ir-rikonoxximent lill-banek ċentrali nazzjonali ta' setgħat ta' monitoraġġ u ta' sorveljanza sabiex jiġi żgurat li l-entitajiet ikkonċernati jikkonformaw mal-obbligi tagħhom²³.

63. Fir-rigward tal-obbligi imposti fuq il-cash handlers, diġà spjegajt li dawn jirriżultaw prinċipalment mill-Artikolu 3 tad-Deciżjoni BCE/2010/14²⁴, li mhux biss jimponi, fil-paragrafu 1 tiegħu, obbligu ġenerali li jitwettqu kontrolli ta' awtenticità u ta' kundizzjoni tal-karti tal-flus tal-euro skont il-proċeduri previsti fl-imsemmija deciżjoni, iżda jistabbilixxi wkoll obbligi supplimentari, b'mod partikolari fil-paragrafi 3, 4 u 5. Dawn l-obbligi jimponu fuq il-cash handlers, l-ewwel, li jużaw tip ta' magna li timmanigġja l-karti tal-flus li tkun għet ittestjata b'suċċess minn bank ċentrali nazzjonali, skont l-istandards minimi ppubblikati mill-BCE; it-tieni, li jintużaw il-magni li jimmanigġjaw il-karti tal-flus biss għad-denominazzjonijiet u s-serje ta' karti tal-flus elenkati fuq is-sit internet tal-BCE u, t-tielet, li dawn il-magni jintużaw bl-issettjar standard tal-fabbrika, inklużi l-aħħar aġġornamenti.

²¹ Ara, f'dan is-sens, is-sentenza tas-27 ta' Ottubru 2022, Iveco Orecchia (C-68/21 u C-84/21, EU:C:2022:835, punti 57 u 58 u l-ġurisprudenza ċċitata).

²² Ara b'mod partikolari l-Artikolu 9 tad-Deciżjoni BCE/2010/14 u l-Artikolu 2(1) u (2) tal-Linji Gwida BCE/2010/NP16.

²³ Ara b'mod partikolari l-Artikolu 10 tad-Deciżjoni BCE/2010/14 u l-Artikolu 2(3) u (4) tal-Linji Gwida BCE/2010/NP16.

²⁴ Ara l-punt 40 ta' dawn il-konklużjonijiet.

64. Min-naħa tiegħu, l-Artikolu 10(1) tad-Deciżjoni BĊE/2010/14 jipprevedi li l-banek ċentrali nazzjonali huma awtorizzati jwettqu spezzjonijiet fuq il-post fil-bini tal-cash handler, b'mod partikolari sabiex jissorveljaw il-kapaċità tal-magni tagħhom li jimmaniġġjaw il-karti tal-flus li jivverifikaw l-awtenticià u l-kundizzjoni tal-karti tal-flus tal-euro, u li huma awtorizzati sabiex jivverifikaw il-modalitajiet tal-operat u ta' kontroll ta' dawn il-magni. L-Artikolu 10(3) tad-Deciżjoni BĊE/2010/14 iżid li, meta bank ċentrali nazzjonali jiskopri n-nuqqas ta' osservanza minn cash handler tad-dispożizzjonijiet ta' din id-deciżjoni, huwa għandu jeżiġi l-adozzjoni ta' miżuri korrettivi f'terminu stabbilit. Dan ifisser li l-banek ċentrali nazzjonali jistgħu joħroġu ordnijiet lill-cash handlers meta huma jonqsu milli jwettqu l-obbligi tagħhom, u anki jimponu sanzjonijiet, bil-kundizzjoni li jkunu effettivi, proporzjonati u dissważivi²⁵.

65. Waqt is-seduta, kemm il-Kummissjoni kif ukoll il-BĊE indikaw li qari flimkien, minn naħa, tal-obbligi imposti mid-Deciżjoni BĊE/2010/14 għall-cash handlers u, min-naħa l-oħra, tal-Artikolu 10(3) tad-Deciżjoni BĊE/2010/14 jikkostitwixxi bażi legali suffiċjenti sabiex tiġġustifika deciżjoni nazzjonali, bħal dik inkwistjoni fil-kawża prinċipali, li tordna lil cash handler jirrimedja sitwazzjoni li fiha l-magni tiegħu li jimmaniġġjaw il-karti tal-flus jeċċedu l-livell ta' tolleranza ta' 5 % għall-verifika tal-kundizzjoni tal-karti tal-flus tal-euro. Skont dawn il-partijiet, dan il-qari kkombinat għandu jipprekludi lil cash handler milli jirrifjuta li jaġixxi konformement mal-ordni li giet indirizzata lil bank ċentrali nazzjonali.

66. Nixtieq nenfasizza, qabelxejn, li l-Artikolu 10(3) tad-Deciżjoni BĊE/2010/14 jipprevedi espressament li, sabiex bank ċentrali nazzjonali jadotta ordni, jew jimponi sanzjoni, huwa għandu jiskopri "non-konformità minn kaxxier mad-dispożizzjonijiet ta' din id-deciżjoni [BĊE/2010/14]". Madankollu, jekk l-istandards minimi msemmija fl-Artikolu 6(2) ta' din id-deciżjoni ma japplikawx għall-cash handlers, għandu jiġi ddeterminat liema dispożizzjoni effettivament inkisret minn tali cash handler meta l-magni tiegħu li jimmaniġġjaw il-karti tal-flus ma josservawx il-livell ta' tolleranza previst minn dawn l-istandards għall-verifika awtomatizzata tal-kundizzjoni.

67. F'dan ir-rigward, naħseb li huwa suffiċjentement ċar li, sa fejn l-Artikolu 3(1) tad-Deciżjoni BĊE/2010/14 jimponi fuq il-cash handlers l-obbligu li jwettqu verifiki awtomatizzati tal-kundizzjoni, dawn il-cash handlers għandhom jużaw magni li jimmaniġġjaw il-karti tal-flus li huma kapaċi jwettqu dawn il-verifiki u, b'mod partikolari, li jidentifikaw karti tal-flus tal-euro li ma humiex adattati għaċ-ċirkulazzjoni jew li huma ddeterjorati. Fil-każ kuntrarju, huma jkunu qegħdin jonqsu milli-osservanza tad-dmir fundamentali tagħhom li jirriżulta mid-Deciżjoni BĊE/2010/14, li huwa, barra minn hekk, l-espressjoni tal-obbligu iktar ġenerali impost fuqhom mill-Artikolu 6(1) tar-Regolament Nru 1338/2001 ta' parteċipazzjoni fil-ġlieda kontra l-iffalsifikar. F'dan il-kuntest, jekk bank ċentrali nazzjonali jikkonstata, wara spezzjoni fil-bini tal-cash handler, li l-magni tiegħu li jimmaniġġjaw il-karti tal-flus mhux qed jaħdmu sew, dan il-cash handler għandu jadotta l-miżuri neċessarji sabiex jiżgura t-tiswija ta' dawn il-magni. Ċertament, kif issemma iktar 'il fuq, il-formulazzjoni attwali tad-Deciżjoni BĊE/2010/14 hija bbażata fuq il-prinċipju li l-cash handlers ma għandhomx jinterferixxu fil-magni tagħhom li jimmaniġġjaw il-karti tal-flus, sabiex jiġi evitat it-tibdil tal-issettjar standard tal-fabbrika introdotti mill-manifattur ta' dawn il-magni. Madankollu, dan bl-ebda mod ma għandu jiddisswadi lil cash handler milli jaġixxi, u, jekk ikun il-każ, milli jikkoopera mal-manifattur, sabiex jirrimedja din is-sitwazzjoni.

²⁵ Ara, f'dan ir-rigward, l-Artikolu 6(2) tar-Regolament Nru 1338/2001.

68. Minn dan isegwi li cash handler ma jistax jirrifjuta li jikkonforma ma' ordni indirizzata lill minn bank ċentrali nazzjonali, wara spezzjoni fuq il-post fil-bini tiegħu, li teziġi li l-cash handler jirrimedja din is-sitwazzjoni fejn il-magna ta' mmaniggar tiegħu ma tosservax il-livell ta' tolleranza ta' 5 % previst mill-istandards minimi ta' verifika awtomatizzata tal-kundizzjoni. Wara li ġie ppreċiżat dan, din id-deċiżjoni tista' tkun ibbażata biss, fil-fehma tiegħi, fuq l-Artikolu 3(1) tad-Deċiżjoni BĊE/2010/14, moqri fid-dawl tal-Artikolu 6(1) tar-Regolament Nru 1338/2001.

69. Fid-dawl tal-kunsiderazzjonijiet preċedenti, inqis li l-Artikolu 6(2) tad-Deċiżjoni BĊE/2010/14 għandu jiġi interpretat fis-sens li l-istandards minimi tal-BĊE msemmija f'din id-dispożizzjoni ma japplikawx għall-cash handlers meta jwettqu verifika awtomatizzata tal-kundizzjoni tal-karti tal-flus tal-euro. Madankollu, l-Artikolu 3(1) ta' din l-istess deċiżjoni, moqri fid-dawl tal-Artikolu 6(1) tar-Regolament Nru 1338/2001, għandu jiġi interpretat fis-sens li l-cash handlers għandhom jadottaw il-miżuri neċessarji sabiex jirrimedjaw sitwazzjoni fejn spezzjoni ta' bank ċentrali nazzjonali turi li l-magni tagħhom li jimmaniġġjaw il-karti tal-flus ma jistgħux jidentifikaw l-istat mhux adattat għaċ-ċirkulazzjoni ta' karti tal-flus tal-euro taħt il-livell ta' tolleranza ta' 5 %.

B. Fuq it-tieni domanda

70. Permezz tat-tieni domanda tagħha, il-qorti tar-rinviju tistaqsi jekk l-Artikolu 6(2) tad-Deċiżjoni BĊE/2010/14, moqri flimkien mal-Artikolu 3(5) tagħha, għandux jiġi interpretat fis-sens li jipprekludi dispożizzjoni tad-dritt nazzjonali li timponi fuq il-cash handlers l-obbligu li josservaw l-istandards minimi adottati mill-BĊE u ppubblikati fuq is-sit internet tiegħu.

71. Skont prinċipju stabbilit sew tad-dritt tal-Unjoni, l-Istati Membri għandhom il-kompetenza, skont il-prinċipju tal-awtonomija istituzzjonali, sabiex jistabbilixxu l-kundizzjonijiet li fihom l-awtoritajiet u l-korpi pubbliċi tagħhom jistgħu jimplimentaw id-dritt tal-Unjoni. Kif il-BĊE indika għustament, il-Qorti tal-Ġustizzja ddeċidiet li, anki fl-oqsma li jaqgħu taħt il-kompetenza esklużiva tal-Unjoni, l-Istati Membri jistgħu jistabbilixxu miżuri neċessarji għall-applikazzjoni u għall-infurzar effettivi tad-dritt tal-Unjoni²⁶. B'dan il-mod, l-Istati Membri għandhom madankollu josservaw, skont il-prinċipji ta' effettività u ta' kooperazzjoni leali, l-elementi legiżlattivi kollha tad-dispożizzjoni tad-dritt tal-Unjoni implimentata.

72. F'dak li jirrigwarda l-protezzjoni tal-euro mill-iffalsifikar, nirrileva li r-Repubblika tal-Litwanja adottat dispożizzjonijiet intiżi li jiżguraw l-implimentazzjoni tad-Deċiżjoni BĊE/2010/14 u, b'mod partikolari, l-obbligi ta' din tal-aħħar li huma imposti fuq il-cash handlers skont, b'mod partikolari, l-Artikolu 3(1), (3) sa (5).

73. B'mod iktar speċifiku, mid-deċiżjoni tar-rinviju jirriżulta li, skont l-Artikolu 47 tal-Liġi dwar il-Bank tal-Litwanja, fil-verżjoni tagħha applikabbli għall-kawża prinċipali, il-Bank tal-Litwanja jissorvelja l-attivitajiet ta' mmaniggar ta' flus kontanti u, konsegwentement, jista' jimponi fuq il-cash handlers miżuri skont id-dispożizzjonijiet applikabbli, jiġifieri d-Deċiżjoni BĊE/2010/14. B'mod simili, l-Artikolu 47⁷ tal-Liġi dwar il-Bank tal-Litwanja jagħti lill-Bank tal-Litwanja s-setgħa li jadotta miżuri korrettivi, li tirriżulta direttament mill-Artikolu 10(3) tad-Deċiżjoni BĊE/2010/14.

²⁶ Ara, b'mod partikolari, is-sentenza tas-6 ta' Marzu 2008, Comisión del Mercado de las Telecomunicaciones (C-82/07, EU:C:2008:143, punt 24 u l-ġurisprudenza ċċitata).

74. Barra minn hekk, il-Bank tal-Litwanja approva r-risoluzzjoni dwar il-proċedura ta' sorveljanza tal-attivitajiet tal-immaniġġar ta' flus kontanti. Dan l-att legali jagħti lill-Bank tal-Litwanja l-kompetenza li jivverifika, waqt spezzjoni, il-kapaċità tal-magni li jimmaniġġjaw flus kontanti użati minn cash handler sabiex jivverifikaw l-awtenticià u l-kundizzjoni tal-karti tal-flus. Il-Bank tal-Litwanja adotta wkoll ir-risoluzzjoni dwar il-proċedura ta' verifika ta' awtenticià u ta' kundizzjoni, li, fil-punt 12 tagħha, timponi fuq il-cash handlers l-obbligu li jivverifikaw l-awtenticià u l-kundizzjoni tal-karti tal-flus tal-euro "skont l-istandards minimi ppubblikati fis-sit internet tal-BĊE".

75. L-analiżi tiegħi tal-ewwel domanda preliminari wasslitni sabiex nikkonkludi li l-Artikolu 6(2) tad-Deciżjoni BĊE/2010/14 għandu jiġi interpretat fis-sens li l-istandards minimi tal-BĊE msemmija f'din id-dispożizzjoni ma japplikawx għall-cash handlers meta jwettqu verifika awtomatizzata tal-kundizzjoni tal-karti tal-flus tal-euro. Fil-kuntest ta' din l-analiżi, spjegajt ukoll li l-Artikolu 3(5) tad-Deciżjoni BĊE/2010/14 jimponi fuq il-cash handlers l-obbligu li jużaw il-magni tagħhom magni li jimmaniġġjaw il-karti tal-flus bl-isettjar standard tal-fabbrika waqt il-verifika awtomatizzata tal-karti tal-flus tal-euro. Għal darb'ohra, l-idea f'dan ir-rigward hija li l-cash handlers ma għandhomx jibdli l-isettjar standard tal-fabbrika ta' dawn il-magni issettjati mill-manifatturi tagħhom, sabiex jiġi evitat ir-riskju ta' verifika awtomatizzata tal-kundizzjoni fiż-żona tal-euro li tkun inkonsistenti jew difettuża²⁷.

76. Il-BĊE jammetti li d-dispożizzjonijiet rilevanti tad-dritt Litwan ma humiex neċessarjament esklużi fil-kuntest ta' tali interpretazzjoni tal-Artikolu 6(2) tad-Deciżjoni BĊE/2010/14. Skont dik l-istituzzjoni, dawn id-dispożizzjonijiet jistgħu jiġu interpretati b'mod konsistenti mad-Deciżjoni BĊE/2010/14, sa fejn ir-riferiment għall-osservanza mill-cash handlers tal-istandards minimi tal-BĊE jinftehem bħala obbligu li jiġu osservati d-dispożizzjonijiet tad-Deciżjoni BĊE/2010/14 li huma direttament rilevanti għalihom, jiġifieri l-Artikolu 3 ta' din id-deċiżjoni.

77. Madankollu, fil-fehma tiegħi, tali margni ta' interpretazzjoni ma jeżistix f'dan il-każ. L-interpretazzjoni tal-Artikolu 6(2) tad-Deciżjoni BĊE/2010/14 li nipproponi lill-Qorti tal-Ġustizzja hija f'kontradizzjoni diretta mal-formulazzjoni ċara tal-punt 12 tar-risoluzzjoni dwar il-proċedura ta' verifika ta' awtenticià u ta' kundizzjoni adottata mill-Bank tal-Litwanja. F'dawn iċ-ċirkustanzi, ma huwiex possibbli li din id-dispożizzjoni nazzjonali tiġi interpretata b'mod li tkun konformi ma' din id-deċiżjoni u ma ssirx inapplikabbli.

78. Barra minn hekk, kif tirrileva l-qorti tar-rinviju, id-dispożizzjoni Litwana, skont il-formulazzjoni attwali tagħha, hija f'kontradizzjoni diretta mal-obbligu tal-cash handlers li jużaw magni li jimmaniġġjaw il-karti tal-flus biss bl-isettjar standard tal-fabbrika. F'dan ir-rigward, il-kliem ta' din id-dispożizzjoni mhux biss johloq kuntest ta' incertezza legali, kif turi b'mod ċar il-kawża preżenti, iżda jista' jwassal ukoll sabiex il-cash handlers jissorveljaw il-magni tagħhom u jieħdu azzjoni dwarhom meta dan ikun neċessarju sabiex tiġi ggarantita l-osservanza tal-istandards minimi. Għal din ir-raġuni, din id-dispożizzjoni hija, fil-fehma tiegħi, eskluża mill-Artikolu 3(5) tad-Deciżjoni BĊE/2010/14²⁸.

²⁷ Ara, f'dan is-sens, il-punt 58 ta' dawn il-konkluzjonijiet.

²⁸ Inżid fil-qosor li, minkejja li huwa minnu li l-Artikolu 3(5) tad-Deciżjoni BĊE/2010/14 jipprevedi li bank ċentrali nazzjonali u cash handler jistgħu jiftiehem fuq ssettjar iktar strett mill-isettjar standard tal-fabbrika, din il-possibbiltà ma tfissirx madankollu li hija tippermetti lill-Istati Membri jimponu fuq il-cash handlers l-obbligu li jittestjaw il-magni tagħhom skont l-istandards minimi tal-BĊE.

79. Fid-dawl tal-kunsiderazzjonijiet preċedenti, nikkonkludi li l-Artikolu 6(2) tad-Deċiżjoni BĊE/2010/14, moqri flimkien mal-Artikolu 3(5) tagħha, għandu jiġi interpretat fis-sens li jipprekludi dispożizzjoni tad-dritt nazzjonali li, bħal dik inkwistjoni fil-kawża prinċipali, timponi fuq il-cash handlers l-obbligu li josservaw l-istandards minimi adottati mill-BĊE u ppubblikati fuq is-sit internet tiegħu.

80. Fid-dawl tar-risposti li nipproponi li jingħataw għall-ewwel u t-tieni domanda preliminari, ma hemmx lok li jiġu eżaminati t-tielet u r-raba' domanda magħmula mill-qorti tar-rinviju.

V. Konklużjoni

81. Abbażi tal-analiżi esposta hawn fuq, nipproponi li l-Qorti tal-Ġustizzja tirrispondi għall-ewwel żewġ domandi magħmula mil-Lietuvos vyriausiasis administracinis teismas (il-Qorti Amministrattiva Suprema tal-Litwanja) kif ġej:

- (1) L-Artikolu 6(2) tad-Deċiżjoni tal-Bank Ċentrali Ewropew (BĊE/2010/14) (2010/597/UE) tas-16 ta' Settembru 2010 dwar il-verifika tal-awtenticità u l-kundizzjoni u r-riċirkulazzjoni tal-karti tal-flus tal-euro, kif emendata permezz tad-Deċiżjoni tal-Bank Ċentrali Ewropew (BĊE/2012/19) (2012/507/UE) tas-7 ta' Settembru 2012,

għandu jiġi interpretat fis-sens li:

l-istandards minimi tal-BĊE msemmija f'din id-dispożizzjoni ma japplikawx għall-cash handlers meta jwettqu verifika awtomatizzata tal-kundizzjoni tal-karti tal-flus tal-euro.

Madankollu, l-Artikolu 3(1) ta' din l-istess deċiżjoni, moqri fid-dawl tal-Artikolu 6(1) tar-Regolament tal-Kunsill (KE) Nru 1338/2001 tat-28 ta' Ġunju 2001 li jistabilixxi miżuri neċessarji għall-protezzjoni mill-iffalsifikar ta' l-euro, kif emendat permezz tar-Regolament tal-Kunsill (KE) Nru 44/2009 tat-18 ta' Diċembru 2008 għandu jiġi interpretat fis-sens li:

il-cash handlers għandhom jadottaw il-miżuri neċessarji sabiex jirrimedjaw sitwazzjoni fejn spezzjoni minn bank ċentrali nazzjonali turi li l-magni tagħhom li jimmaniġġjaw il-karti tal-flus ma jistgħux jidentifikaw in-natura mhux adattata għaċ-ċirkulazzjoni ta' karti tal-flus tal-euro taħt il-livell ta' tolleranza ta' 5 %.

- (2) L-Artikolu 6(2) tad-Deċiżjoni BĊE/2010/14 – kif emendat permezz tad-Deċiżjoni BĊE/2012/19 –, ikkunsidrat flimkien mal-Artikolu 3(5) tagħha,

għandu jiġi interpretat fis-sens li:

jipprekludi dispożizzjoni tad-dritt nazzjonali li timponi fuq il-cash handlers l-obbligu li josservaw l-istandards minimi adottati mill-BĊE u ppubblikati fuq is-sit internet tiegħu.